

उपसंहार

हिंदी साहित्य में महादेवी वर्मा बहुमुखी प्रतिभासंपन्न रचनाकार रही हैं। उन्होंने काव्य के साथ कहानियाँ, रेखाचित्र, निबंध लिखे हैं। उन्हें 'आधुनिक मीरा' के नाम से भी पहचाना जाता है। महादेवी का हिंदी साहित्य को बहुत ही महत्वपूर्ण योगदान रहा है। रेखाचित्रों के माध्यम से महादेवी ने समाज जीवन के साथ भारत वर्ष की ग्रामीण जनता के दुख दर्द का चित्रण किया है। छायावाद और रहस्यवाद के क्षेत्र में उनका नाम अग्रणी है। उन्होंने साहित्य के अतिरिक्त सामाजिक क्षेत्र में उज्ज्वल कार्य किया है।

उनका व्यक्तित्व विविध पहलुओं से सजा हुआ था। जिसमें भावुक स्वभाव की छवि काफी प्रभावकारी रही है। उनके व्यक्तित्व का प्रभाव उनके साहित्य पर भी रहा है। प्रकृति, परिवार, समाज तथा समाज का शोषित, पीड़ित, सर्वहारा वर्ग आदि द्वारा प्रेरित होकर साहित्य सृजन किया है। दीन-हीन, पीड़ित गरिबों, जर्जर परंपरा में जकड़ी नारियों और असहाय विवश मानवों का कल्याण करने के लिए उनका मन सदैव संवेदनशील रहा है।

वह महात्मा गांधीजी के समाज सेवा कार्य से बहुत प्रभावित थी। उन्होंने प्रधानाचार्य पद पर काम करते समय समाजसेवा तथा पशु-पक्षियों के जीवन के साथ अपना अटूट संबंध स्थापित किया था। उनके साहित्यिक, शैक्षिक तथा सामाजिक योगदान को देखते हुए भारत सरकार ने 'पद्मभूषण' पुरस्कार से सम्मानित किया। उनके 'यामा' काव्य संग्रह को साहित्य का 'ज्ञानपीठ' पुरस्कार से पुरस्कृत किया है।

महादेवी वर्मा के 'अतीत के चलचित्र' और 'स्मृति की रेखाएँ' रेखाचित्रों में विभिन्न वर्ग, आयु एवं समुदाय के पात्र हैं। 'रामा', 'घीसा', अंधा अलोपी', 'बदलू', चीनी फेरीवाला', जंगबहादुर', 'ठकुरी बाबा' आदि पुरुष पात्रों के रेखाचित्र हैं। 'भाभी', 'बिंदा', 'सबिया', 'बिट्टो', 'बालिका माँ', 'अभागी स्त्री', 'भक्तिन', 'लछमा', 'मुन्नु की माँ', 'बिबिया', 'गुँगियाँ' आदि नारी पात्र हैं। इन

सारे रेखाचित्रों में स्वामी भक्ति, बंधुप्रेम, गुरुभक्ति, समर्पण, वात्सल्य आदि गुणों की प्रमुखता दिखाई देती हैं। सभी पात्रों का चित्रण यथार्थ जीवन से संबन्धित है। रेखाचित्रों के सभी पात्रों का वर्णन महादेवी ने इस खुबी से किया है कि इन पात्रों का संपूर्ण चित्र जीवंत रूप में हु-ब-हू चित्रित किया है। उनका सभी के साथ निकटतम संबंध रहा है।

महादेवी वर्मा के रेखाचित्रों का उद्देश्य मनुष्य के हृदय में करुणा उत्पन्न कराना रहा है। 'रामा', 'घीसा', 'अंधा अलोपी', 'बदलू कुम्हार', चीनी फेरीवाला', जंगबहादुर', ठकुरी बाबा', ये सारे पात्र गरीब एवं असाहय हैं। वे अनपढ़, गँवार और समाज के द्वारा पीड़ित हैं। उनका मानसिक एवं शारीरिक शोषण भी हुआ है। आज भी समाज में कई पात्र इस रूप में दिखाई देते हैं। रेखाचित्र के पात्र मानवीय गुणों से परिपूर्ण हैं। वे अनपढ़ सापंक्तिक स्थिति से अत्यंत गरीब होते हुए भी कार्यकुशल, कर्तव्यपरायण, ईमानदार हैं। ये सारे पात्र स्वामीभक्ति, त्याग, कर्मठता, करुणा से भरे हैं।

महादेवी वर्मा ने रेखाचित्रों में समाज के उग्र रूप का भी अंकन किया है। आज भी समाज में कई लोग बेटा और बेटी को समान रूप में मानने के लिए तैयार नहीं है। कई लोग बेटे को ही सर्वश्रेष्ठ, कुलदीपक मानते हैं। उसे ही पढ़ाया जाता है। लड़की को पराया धन समझा जाता है। उन्होंने महादेवी ने बेटा-बेटी के इस भेदभाव को दूर करने की कोशिश की है।

महादेवी वर्मा ने समाज में अनादि काल से चले आए अमीर-गरीब के भेदभावों को रेखाचित्रों में अंकित किया है। आज भी अमीर-गरीब का भेद मिटाए नहीं मिटता। उच्चवर्ग के बच्चे पब्लिक स्कूलों तथा अंग्रेजी स्कूलों में पढ़ते हैं, किंतु कई गरीब बच्चे प्राथमिक शिक्षा से भी वंचित हैं। 'घीसा' पढ़ना चाहता है परंतु उसके पास धन नहीं है। 'मुन्नू' के साथ गाँव के सभी बच्चे पढ़ना चाहते हैं, लेकिन अमीर लोग किसी भी प्रकार की सहायता करने के लिए तैयार नहीं है। 'जंगिया', 'धनिया' अत्यंत करुण पात्र हैं। पर्वतीय प्रदेशों में रहने के कारण उनकी आर्थिक

स्थिति गंभीर है । धनिक लोग सैंकड़ों मीलों की यात्रा मोटरों, रेलगाडी, हवाई जहाज आदि से सुखर बनाते हैं । साथ ही दूसरों को दुख देकर अथवा उनके परिश्रम पर भी ये सुख प्राप्त करते हैं । आज प्रत्येक क्षेत्र में छीना-कपटी, कामचोरी का बोलबाला है । जंगिया और धनिया दरिद्र होते हुए भी अपने कर्तव्य एवं सदाचार के कारण चमकते रहे हैं । दोनो में प्रातः पहले उठने की होड़ इसलिए लगी रहती है कि अधिक वजनवाला बोझ अपने जिम्मे कर ले । महादेवी ने रेखाचित्रों में असहाय, दीन-हीन, दलित, पीड़ित, अपाहिज, अनाथ, महिला वर्ग आदि का चित्रण प्रभावी रूप में किया है ।

महादेवी वर्मा ने अपने रेखाचित्रों में धोबी, काछी, ब्राह्मण कुमहार जातियों का अंकन किया है । अशिक्षा के कारण इनमें अज्ञान है । ये सभी जातियाँ उपेक्षित रही हैं । समाज द्वारा उनका शोषण होता रहा । वे अंधःश्रद्धा से जुड़े हुए दिखाई देते हैं । लेखिका सामाजिक समानता, ऐक्य की प्रेरक रही है । महादेवी ने उनकी वेदना को अपनी वेदना समझा है । 'बदलू', 'अंधा अलोपी', 'घीसा', 'मुन्नू' आदि रेखाचित्र इस श्रेणी में आते हैं । ये सभी अपने अधिकारों से वंचित हैं ।

हमारा देश वैसे तो स्त्री-जाति का पूरा सम्मान करता है लेकिन असलीयत में उसकी सीमा से अधिक उपेक्षा कर रहा है । इसलिए नारी को जागृत करने की पूरी कोशिश महादेवी ने अपने रेखाचित्रों में की है । समाज में नारी की स्थिति, उसके विविध गुण, नारी की वेदना, विधवा के लिए सामाजिक विषमताएँ, बहुविवाह-प्रथा तथा पीड़ित नारी की वेदनाओं के लिए रेखाचित्र पढ़नीय हैं । नारी समाज की गंभीर से गंभीर समस्याओं को उखाड़कर रखना महादेवी का प्रमुख लक्ष्य रहा है ।

महादेवी वर्मा के रेखाचित्रों में चित्रित नारी पात्रों के अध्ययन के पश्चात यह स्पष्ट होता है कि प्रस्तुत नारी पात्र निम्न वर्ग के हैं । नारी वर्ग की स्थिति दयनीय है । समाज ने हमेशा नारी को ही दोषी ठहराया है । उसके साथ पक्षपात किया है । 'भक्तिन', 'लछमा', पक्षपाती समाजव्यवस्था एवं मान्यताओं का विरोध करती है ।

समाज उसे चरित्रहीन मानता है । 'बिबिया' को चरित्रहीन समझा जाता है । उसे किसी भी घर में आदर का स्थान प्राप्त नहीं होता, वह अपने अस्तित्व के लिए झगडती है । 'भाभी', 'बिंदा', 'अभागी स्त्री', 'लछमा', अपने अधिकारों के प्रति सजग हैं । 'भक्तिन' 'लछमा', अपने अधिकारों को पाने के लिए संघर्ष करती हैं । 'बिबिया' मदयपि पति का विरोध करती है । अनेक कठिनाइयों तथा मानसिक शारीरिक यातनाओं के बावजूद भी इन नारियों के मन में जीवन के प्रति आसक्ति बनी हुई है ।

महादेवी वर्मा ने रेखाचित्रों में बाल-विवाह प्रथा को उजागर किया है । बिना जानने-समझने की उम्र में ही 'बालिका माँ' तथा 'बिबिया' का बाल-विवाह हुआ है । अनजाने पति की मृत्यु के कारण उन्हें वैधव्य प्राप्त होता है । समाज में विधवा नारी का कोई मूल्य नहीं होता । समाज उसकी ओर हीन दृष्टि से देखता है । उसे हर तरह कमजोर करने की कोशिश करता है । 'बिट्टी', 'बिबिया' का पुनर्विवाह होता है लेकिन उन्हें उस घर में भी इज्जत नहीं मिलती । उनपर अनेक प्रतिबंध लगाए जाते हैं । रेखाचित्रों में लेखिका ने विवाहित नारियों की दास्तान की पोल खोल दी है ।

महादेवी वर्मा के रेखाचित्रों में से अनेक पात्र विमाता द्वारा पीड़ित हैं । विमाता के अत्याचारों को 'रामा', 'बिंदा', 'चीनी फेरीवाला', पशु की तरह चुपचाप सहते हैं । इनमे से कुछ विमाता के अत्याचारों से दूर भागकर अनाथ बनकर जीवन जीते हैं । उनका जीवन ही संघर्षमय बन जाता है । विमाता के अत्याचारों के कारण ही 'चीनी फेरीवाला' की बहन को कुमार्ग पर चलने के लिए विवश होना पड़ता है । नारियाँ समाज का अंग होते हुए भी अशिक्षित एवं निम्न जाति की होने के कारण समाज उनकी ओर अलग दृष्टि से देखता है । महादेवी वर्मा का असाधारण प्रेम और सहानुभूति न केवल उपेक्षिताओं, परित्यक्ताओं, विधवाओं और अवैध संतानवाली माताओं के प्रति जागृत हुई, अपितु वेश्याओं के प्रति उनकी सद्भावना रही है । जिनके जिंदगी के मूल्य नित्य घटते-बढ़ते रहते हैं ।

रेखाचित्रों में चित्रित नारी कर्तव्यपरायण दिखाई देती है। पति के प्रति उसमें अनन्य प्रेम और विश्वास की भावना है। किसी भी हालत में वह अपने पति का साथ नहीं छोड़ना चाहती। वह अपने परिवार के लिए कुछ भी करने के लिए तैयार है। ये नारियाँ अपने अस्तित्व के प्रति स्वतंत्रता की भावना से जागृत दिखाई देती हैं। रेखाचित्रों में हमें नारी के विविध पहलुओं के दर्शन होते हैं। समाज में विवाह संस्था का अपना ही महत्त्व रहा है। रेखाचित्रों में बाल-विवाह, बहु-विवाह, अनमेल विवाह, प्रेम-विवाह एवं अंतर्जातिय विवाह का अंकन दिखाई देता है। महादेवी ने इन रेखाचित्रों के माध्यम से नारी जीवन की कथा-व्यथा को वाणी देने का काम किया है।

महादेवी वर्मा ने रेखाचित्रों में अपने समकालीन साहित्यकारों का चित्रण भी किया है। उनकी आर्थिक स्थिति को समाज के सामने उजागर किया है। इन्हीं साहित्यकारों के प्रति उनके मन में श्रद्धाभाव है। साहित्यकारों में उदारता, करुणा, कर्मठता, स्नेह, सहनशीलता आदि गुण दिखाई देते हैं। उन्होंने इन गुणों से संपन्न साहित्यकारों के पारिवारिक जीवन एवं व्यक्तित्व का चित्रण किया है। रेखाचित्रों में पशु-पक्षियों का भी चित्रण किया है। समाज जीवन से इनका घनिष्ठ संबंध रहा है। हर समय उन्होंने समाज की मदद की है। ये पशु-पक्षी मनुष्य के एकांत के समय सुख का आधार बन गए हैं।

महादेवी वर्मा ने अपने रेखाचित्रों में ग्रामीण जीवन का यथार्थ चित्रण किया है। ग्रामीण लोग गरीब होते हैं, उनका रहन-सहन सीधा-सादा होता है परंतु वे अक्षय गुणों के भांडार होते हैं। उनका जीवन अभावों से भरा हुआ होता है। ग्रामीण समाज में नारी की स्थिति अच्छी नहीं होती। उसका पारिवारिक एवं सामाजिक शोषण होता है। फिर भी वह पतिव्रता होती है। ग्रामीण लोग रूढ़ि-परंपरा के कट्टर अनुयायी होते हैं। उनमें पूजापाठ अंध-विश्वास, जाति-भेद की भावनाएँ दिखाई देती हैं। इन सभी बातों के लिए महादेवी ने अशिक्षा को ही कारण

माना है । नारी की ओर महादेवी ने सहानुभूति प्रकट की है । उन्होंने नारी को अन्याय के विरुद्ध लड़ने के लिए प्रेरित किया है ।

उपलब्धियाँ

वस्तुतः प्रत्येक शोध प्रबंध की कई उपलब्धियाँ होती हैं जो अनुसंधान क्षेत्र में महत्वपूर्ण सिद्ध होती हैं । प्रस्तुत विषय के अनुसंधान की मुख्य उपलब्धियाँ ये हैं-

- 1) महादेवी का स्वभाव भावुक और वेदना के भाव को महसूस करनेवाला है ।
- 2) महादेवी के रेखाचित्रों में विभिन्न वर्ग, आयु, समुदाय के पात्र हैं । नारी पात्रों की संख्या अधिक है ।
- 3) रेखाचित्रों के पात्र आर्थिक दृष्टि से अत्यंत गरीब किंतु मानवीय गुणों के भांडार से युक्त है । सभी पात्र त्याग, कर्मठता एवं करुणा से भरे हैं ।
- 4) रेखाचित्रों में स्वामीभक्ति, बंधु-प्रेम, गुरु-भक्ति, समर्पण, वात्सल्य आदि गुणों की प्रमुखता दिखाई देती हैं ।
- 5) महादेवी वर्मा ने रेखाचित्रों द्वारा बाल-विवाह, विधवा-विवाह, अनमेल विवाह, विमाता समस्या, अनाथ बालकों आदि समस्याओं को प्रभावात्मक ढंग से अंकित किया है ।
- 6) रेखाचित्रों में नारी जीवन की विविध समस्याओं का यथार्थ अंकन किया है । समाज को समस्याओं के प्रति सचेत करने का प्रयास किया है ।
- 7) रेखाचित्रों में चित्रित पात्रों का चित्रण यथार्थ जीवन से संबंधित है ।
- 8) महादेवी वर्मा में साहित्यकारों के प्रति आदर एवं सम्मान की भावना है ।
- 9) महादेवी वर्मा के व्यक्तित्व का प्रभाव रेखाचित्रों पर स्पष्ट रूप से दिखाई देता है ।
- 10) रेखाचित्रों में नारी का विद्रोही रूप दृष्टिगोचर है ।

- 11) समाज जीवन में पशु-पक्षियों का अंत्यत महत्त्वपूर्ण स्थान है । उनके स्थायी भावों को स्पष्ट किया है ।
- 12) रेखाचित्रों में पारिवारिक समस्याओं का अंकन है ।
- 13) रेखाचित्रों में नारी के दुःखमय जीवन का चित्रण ज्यादातर दिखाई देता है ।
- 14) रेखाचित्रों में ग्रामीण जीवन के विविध आयामों को विषद किया है ।
- 15) महादेवी वर्मा का ग्रामीण जीवन से प्रत्यक्ष संबंध रहा है ।
- 16) रेखाचित्रों द्वारा ग्रामीण जीवन की समस्याओं का अंकन मिलता है ।
- 17) महादेवी वर्मा के रेखाचित्रों में पुरुष का विवाहेत्तर आकर्षण दिखाई देता है ।
- 18) रेखाचित्र की नारियाँ समाज से शोषित, पीडित रही हैं ।
- 19) महादेवी वर्मा के रेखाचित्रों में नारी अपने कर्तव्य के प्रति जागरूक दिखाई देती है ।
- 20) महादेवी वर्मा के रेखाचित्रों की नारियाँ खुद की समस्याओं का समाधान खुद ही करती हैं । वह जिंदगी के संघर्षमयी मोड़ पर भी रुकना नहीं चाहती हैं । वह साहसी एवं निडर हैं ।
- 21) रेखाचित्र की नारी पर सामाजिक संस्कार दिखाई देते हैं पति के प्रति उसके मन में अनन्य प्रेम और विश्वास है ।
- 22) रेखाचित्रों में समाज द्वारा विधवा नारी पर अत्याचार हुए हैं । उसका पारिवारिक शोषण भी हुआ है । उसे पुनर्विवाह के लिए सताया गया है ।
- 23) रेखाचित्रों में समाज ने नारी को वेश्या व्यवसाय के लिए मजबूर किया है । वह विवशता के कारण वेश्यावृत्ति स्वीकार करती है ।
- 24) रेखाचित्रों में समाज वह माँ तथा अवैध संतान को समाज में कोई स्थान नहीं है । समाज द्वारा उन दोनों की उपेक्षा एवं तिरस्कार किया जाता है ।
- 25) रेखाचित्रों में चित्रित ग्रामीण समाज में पंचायत व्यवस्था और बिरादरी का महत्त्व दिखाई देता है ।

- 26) रेखाचित्रों में चित्रित ग्रामीण समाज में गृहकलह तथा आपसी बैर को उल्लेखित किया है ।
- 27) रेखाचित्रों में चित्रित ग्रामीण समाज के लोग देवी-देवताओं की पूजापाठ, व्रतवैकल्य करते हैं । तथा वे लोग अंधःश्रद्धा के साथ जुड़े हैं । उनके मन में पाप-पुण्य की भावना है ।
- 28) महादेवी वर्मा के रेखाचित्रों में चित्रित ग्रामीण समाज में लोग अतिथि को ईश्वर का रूप मानते हैं । लेकिन कभी-कभी गाँवों में अतिथि का कटु स्वागत भी होता है ।
- 29) महादेवी वर्मा के रेखाचित्रों में चित्रित ग्रामीण समाज की नारी में पतिव्रत दिखाई देता है । वह अपने सति व्रत का पालन करती है ।

महादेवी वर्मा के आलोच्य रेखाचित्र संग्रह का अध्ययन, विवेचन एवं विश्लेषण करने के उपरांत निम्नलिखित तथ्य सामने उभरकर आए हैं –

- महादेवी वर्मा के रेखाचित्र साहित्य पर यह शोध कार्य संपन्न हुआ है, जिसमें तत्कालीन समाज जीवन की समस्त प्रवृत्तियों को तलाश लिया है । हिंदी अनुसंधान क्षेत्र में महादेवी वर्मा के रेखाचित्रों पर यह शोध कार्य प्रथम बार संपन्न हुआ है ।
- महादेवी वर्मा के रेखाचित्रों में चित्रित समाज जीवन को केंद्र में रखकर स्वतंत्र विवेचन किया है । समाज जीवन के विभिन्न पहलुओं का अत्यंत बारिकी के साथ पहली बार विवेचन एवं विश्लेषण किया है ।
- महादेवी वर्मा के रेखाचित्रों में समाज में स्थित उच्च वर्ग एवं निम्न वर्ग का यथार्थ चित्रण दिखाई देता है । निम्न वर्ग गरीब है । उसे अनेक यातनाएँ दी जाती हैं । उच्च वर्ग हमेशा उसकी अवहेलना करता है । निम्न वर्ग अनेक

जातियों में विभाजित हुआ है। उच्चवर्ग और निम्न वर्ग में आर्थिक विषमता के कारण निर्माण हुई है।

- महादेवी वर्मा के रेखाचित्रों में साहित्यकारों की आर्थिक स्थिति को उजागर किया है। साहित्यकारों ने अपने साहित्य द्वारा समाज में आर्थिक विषमता के दुष्परिणामों को दृष्टिगोचर किया है। साहित्यकार स्वयं आर्थिक दृष्टि से ग्रस्त होते हुए भी समाज के सामने दया के लिए हाथ नहीं फैलाते। वे अतिथियों का स्वागत आत्मीयता से करते हैं। वे अपनी सहनशक्ति से सभी आघातों का सामना करते हैं। साहित्यकारों ने समाज में स्थित जाति-पाँति के भेदभाव का, कन्यादान की प्रथा का विरोध किया। इसके लिए उन्हें अपने परिवारवालों से भी संघर्ष करना पड़ा।
- महादेवी वर्मा के रेखाचित्रों में चित्रित समाज में संयुक्त परिवार प्रथा दिखाई देती हैं। परिवारों में बड़ों का सम्मान एवं उनकी आज्ञा का पालन नैतिक कर्तव्य समझा जाता है। इसके कारण समाज में बालविवाह, अनमेल विवाह की प्रथाएँ दिखाई देती हैं।
- महादेवी वर्मा के रेखाचित्रों में चित्रित समाज में अध्यापक और अध्येता में त्याग की भावना दिखाई देती है। दोनों का संबंध बहुत ही सुदृढ़ और पवित्र रहा है।
- महादेवी वर्मा के रेखाचित्रों में चित्रित समाज में उच्च वर्ग ने निम्न वर्ग को यातनाएँ दी हैं। उच्च वर्ग ने हमेशा अपना हित ही देखा है। उच्च वर्ग ने निम्न वर्ग को शिक्षा से वंचित रखा है। उच्च वर्ग के लोग निम्न वर्ग को ही चोरी के लिए जिम्मेदार ठहराते हैं।

महादेवी वर्मा के रेखाचित्रों में चित्रित समाज का निम्न वर्ग शिक्षा के क्षेत्र में पिछड़ा हुआ है। इस वर्ग को तन ढकने के लिए भी किसी के सामने

हाथ फैलाना पड़ता है । निम्न वर्ग अपनी प्रगति के लिए संघर्षमय हुआ था लेकिन समाज के किसी भी वर्ग ने उसका सहयोग नहीं दिया ।

- महादेवी वर्मा के रेखाचित्रों में चित्रित समाज का निम्नवर्ग श्रम की मजदूरी पाकर उस पर जीविका चलाता है । इस वर्ग का अधिक शोषण हुआ है । वे रोटी रहा कपडा, मकान के लिए अधिक सोचने में क्रियाशील रहा है । उसकी आर्थिक परिस्थिति बहुत ही नाजुक रही है । रेखाचित्रों में अधिकतर समाज के निम्न वर्ग का ही चित्रण मिलता है ।
- महादेवी वर्मा के रेखाचित्रों में चित्रित समाज में निम्न वर्ग के लोगों की सरलता तथा तथाकथित उच्च वर्ग के ढोंगी, कृत्रिम, छल-कपट पूर्ण आचरण की तुलना की है । साथ ही आज के सभ्य समाज की पोल खोलने का साहसपूर्ण कार्य किया है । लेखिका ने निम्न वर्ग के प्रति संवेदना विषद की है । रेखाचित्रों में स्वामीभक्ति, बंधुप्रेम, गुरु-भक्ति, समर्पण, वात्सल्य आदि गुणों की प्रमुखता दिखाई देती है ।
- महादेवी वर्मा के रेखाचित्रों में चित्रित पुरुष प्रधान समाज नारी की उपेक्षा करता है । पुरुष ने पति के रूप में अपने कर्तव्य को निभाया है । लेकिन कभी कभी अपने अधिकारों को जताते हुए पत्नी पर अत्याचार भी किए हैं । कई पुरुष व्यसनाधिन हैं । उन्हें शराब, तम्बाकू पीने का व्यसन है । वह जुआरी भी है ।
- महादेवी वर्मा के रेखाचित्रों में चित्रित पुरुष प्रधान समाज ने लड़की के प्रति उपेक्षा प्रकट की है । वह लड़की की शिक्षा के खिलाफ है, लड़की की शादी को लेकर चिंतित दिखाई देता है ।
- महादेवी वर्मा के रेखाचित्रों में चित्रित पुरुष प्रधान समाज का नारी के प्रति दृष्टिकोण उपेक्षा से भरा है । उसने हर अपराध के लिए नारी को ही दोषी ठहराया है । उसे दुश्चरित्र माना जाता है । उसका तिरस्कार किया

जाता है। उसका सामाजिक, पारिवारिक, शारीरिक, मानसिक, भावनिक शोषण किया जाता है।

- महादेवी वर्मा के रेखाचित्रों में चित्रित समाज में सौतेली माँ का अलग स्थान है। समाज में सौतेली माँ के वात्सल्य एवं कठोर दोनों रूप दिखाई देते हैं।
- महादेवी वर्मा के रेखाचित्रों में चित्रित समाज में विवाह संस्था के अलग-अलग प्रकार दिखाई देते हैं। समाज ने नारी को बाल-विवाह, अनमेल विवाह, विधवा विवाह के लिए तैयार किया है। समाज में प्रेम विवाह एवं अंतर्जातीय विवाह भी दिखाई देता है। नारी ने बहुविवाह, अनमेल-विवाह, पुनर्विवाह को नकारा है।
- महादेवी वर्मा के रेखाचित्रों में चित्रित समाज में पशु-पक्षियों का महत्त्वपूर्ण स्थान रहा है। पशु-पक्षी मनुष्य के एकांत शून्य का आधार बने हैं। लेकिन ज्यादातर समाज में पशु-पक्षियों के प्रति निर्दयता दिखाई देती है।
- महादेवी वर्मा के रेखाचित्रों में चित्रित ग्रामीण समाज शिक्षा से वंचित है। गाँव के बच्चों में शिक्षा की लालसा दिखाई देती है। स्थानिय संपन्न लोग दीन-हीन बच्चों की शिक्षा के खिलाफ हैं।
- महादेवी वर्मा के रेखाचित्रों में चित्रित ग्रामीण समाज में गरीबी अधिक मात्रा में दिखाई देती है। उनका रहन-सहन सीधा-सादा है। उनके घरों से उनकी दरिद्रता दृष्टिगोचर होती है।
- महादेवी वर्मा के रेखाचित्रों में चित्रित ग्रामीण समाज अनेक जातियों में बिखरा दिखाई देता है। हर एक जाति की अपनी अपनी विशेषताएँ हैं।
- महादेवी वर्मा के रेखाचित्रों में चित्रित ग्रामीण समाज रूढ़ि एवं परंपरा का कट्टर अनुयायी है। वे प्राचीन परंपरा से दूर नहीं जाना चाहते। समाज में छुआ-छूत की भावना दिखाई देती है।

- महादेवी वर्मा के रेखाचित्रों में चित्रित ग्रामीण समाज में नारी को पारिवारिक और सामाजिक अत्याचारों का सामना करना पड़ा है। समाज में लड़का-लड़की को लेकर भेदभाव दिखाई देता है।

अनुसंधान की नई दिशाएँ

महादेवी वर्मा के रेखाचित्रों पर स्वतंत्र रूप से निम्नलिखित विषयों पर अनुसंधान किया जा सकता है।

- 1) महादेवी वर्मा के रेखाचित्रों में चित्रित पुरुष पात्रों का अध्ययन।
- 2) महादेवी वर्मा के 'मेरा परिवार' रेखाचित्र का अनुशीलन।
- 3) महादेवी वर्मा के 'अतीत के चलचित्र' और रामवृक्ष बेनीपुरी के 'माटी और मुरतें' रेखाचित्रों का तुलनात्मक अध्ययन।
- 4) महादेवी वर्मा के रेखाचित्रों का शिल्प।

वास्तव में महादेवी वर्मा के रेखाचित्र साहित्य का अध्ययन करने के उपरांत ही ये विषय उभरकर सामने आए हैं। उक्त विषय स्वतंत्र रूप से अनुसंधान की माँग करते हैं। आनेवाले समय में उपर्युक्त विषयों पर स्वतंत्र रूप से शोध-कार्य हो सकता है।